

Papia 1 Jon da Mandagıt

But piso gen

Jon, Yesu dakon pañdetni kinda da papia on mandagıt.

Papia on dakon mibili bamori kisi. Jon uñun Yesu yolyol amín pañpulugañban Piñkop Dat gat ae Monji Yesu Kristo gat but kalonssi egipneñ do yosok. Ae pilin tuk dakon miñat aminyo da pañkilikba Piñkop díma yipmañdetni do yosok.

“Pilin tuk dakon amín kabí” uñun da gen bamori yan yon; Kinda uñun on miktímon yo tonj uñun tagí díma, do Yesu uñun Piñkop dakon Monji tam, amín daganek miñat aminyo nin da ekwamañ uñun da arípmón miktímon yo morap gat arípmi díma gadanom. Ae kinda yon uñun Yesu uñun asi Piñkop dakon Monjisi tam amínsi arípmi díma daganban.

Yan yon, amín kinda Piñkop gat tagisi egip do nandísak kañ, miktím dakon yo morap do nandak nandak díma asak. Añpak kilegi gat ae amín do but dasi galak tañ yomyom añpak uñun kisi on miktím dakon añpak, do uñun do but díma yopni yan yawit.

Jon da Yesu yolyol amín gen uñun do mírak dímasi yopni do yosok. Yan yosok, Yesu Piñkop dakon Monjisi da amínsi dagagıt, do miñat aminyo Yesu nandan gadañ imíñek Piñkop but dasi galak tañ imíñek ae amín do but dasi galak tañ yomiñ kimotni do yosok.

*Nin teñteñikon egek pilin tuk dakon amin dakon
top geni dima nandañ yomnej
(Kilapmi 1.1-3.10)*

Gen egip egipmi toñ uñun nomansi altagit

¹ Nin Gen egip egipmi toñ uñun do yan teñteñok amanç. Uñun Gen abikisigwan wasok wasogikon kili egipgut da egisak. Nin mirak yopmañapno gen yagıt, ae dabıl da kagimañ, ae kisit da kwenikon iğayigimanç.

² Uñun egip egip nomansi altañban kagimañ. Nin uñun egip egip dagok dagogi mini do yan teñteñok añ damamañ. Uñun Dat gat egipgut da nomansi altañban kagimañ.

³ Ji nin gat but kalon anek egipneñ do anek yo kañ nandañyo agimañ uñun do dayamañ. Nin Dat gat ae Monji Yesu Kristo gat but kalon anek ekwamañ.

⁴ Kisik kisiknin da madepsi tugañ tosak, yan do gen on mandañ damamañ.

Teñteñikon gin egipneñ

⁵ Yesu Kristo da gen yanban nandagimañ uñun nañ gin dayamañ. Gen uñun yan: Piñkop uñun teñteñi. Uñudon pilin tukjok kinda dimesi tosok.

⁶ Nin uñun gat but kalon ekwamañ yan yanek kosit pilin tukgwan agipneñ kañ, nin top yanek anpak bamisi dima amanç.

⁷ Mani iyı teñteñikon egisak uñun da tilagon teñteñikon agipneñ kañ, nin Piñkop dakon amin kabini gat but kalon amanç. Anek Monji Yesu dakon yawi da diwarinin kisisi sugarñban jımjımi minisi amanç.

8 Nin diwarinin mîni yan yomaŋ kaŋ, nin ninbaŋ paŋkewalgamaŋ. Aŋek gen bamî ninon dîma tosok.

9 Mani diwarinin yaŋkwok aneŋ kaŋ, Piŋkop da yo ak do yagıt uŋun akdisak, uŋun aŋpak kilegikona dîwarinin yopmaŋ nimjak, aŋek aŋpak yokwi morap ninon ton uŋun wiririkban gwaljigî mîni aŋ mudoneŋ.

10 Piŋkop da nin do yokwi pakpak amin yan yanjakwan nin diwarinin mîni yan yomaŋ kaŋ, uŋun gen yomaŋ uŋun da Piŋkop uŋun top amin yan iyamaŋ. Aŋek Piŋkop dakon gen butninan dîma tosok.

2

Kristo uŋun parŋpulugoknin

1 Miŋat monjyono, yokwi dîma ani do aŋek papia on mandan̄ damisat. Mani amin kînda yokwi asak kaŋ, amin kilegisi Yesu Kristo da nin paŋgolgol aŋek Dat gen iyisak.

2 Yesu iyi diwarinin wiririt dakon paret dagagit. Ae nin do gin dîma, amin morap mîktimî mîktimî ekwaŋ uŋun dakon diwarini kîsi do agit.

Amin kînda Piŋkop pakyânsi nandaŋ imisak uŋun da aŋpakni yoldak

3 Nin Piŋkop dakon gen teban guramîkgamaŋ kaŋ yaŋsi nandaman̄, nin Piŋkop pakyânsi nandaŋ imamaŋ.

4 Amin kında “Nak Piňkop pakyañsi nandaj imisat” yaŋ yosok, mani gen tebani dima guramikdak kaŋ, uŋjun amin top amin kında. Gen bamı butnikon dima tosok.

5 Mani amin kında gen tebani guramikdak kaŋ, uŋjun amin da Piňkop pakyañsi but dasi galak taŋ imisak. Yaŋ anjek egip egipni Piňkopmonsı taŋakwan egisak.

6 Nin egip egipniin Piňkopmonsı taŋakwan ekwaman yaŋ yoneŋ kaŋ, Kristo da anjpak agit uŋjun aŋ kimotneŋsi.

7 Not kabı, on gen teban mandaŋ damisat uŋjun kalugı dima, uŋjun kalipmi. Ji uŋjun gen teban nandaj gadat si wasaŋek awit bisapmon kili abidawit. Gen kili nandawit uŋjun gen teban kalipmi on uŋjun gin.

8 Mani on gen teban mandaŋ damisat uŋjun da kalugı yaŋ kında asak. Pilin tuk uŋjun pasıl do anjakwan teŋteŋi bamisi uŋjun kili yamanjdak, do uŋjun gen teban dakon bamı Kristokon taŋban komaj, ae jikon yo kisi taŋban komaj.

9 Amin kında nak teŋteŋikon egisat yaŋ yosak, mani paŋmuwukbi notni kında do nandaban yokwi tok aŋ imisak kaŋ, uŋjun amin pilin tukgwan sigin egisak.

10 Amin kında amin do but dasi galak taŋ yomisak kaŋ, uŋjun teŋteŋikon egisak. Teŋteŋikon agakwan yo kında da arıpmi dima kesalban anjatjak.

11 Mani amin kında paŋmuwukbi notni kında do nandaban yokwi tok aŋ imisak, uŋjun amin pilin

2:5: Jn 14.21,23 **2:7:** Jn 13.34; 2Jn 5-6 **2:8:** Jn 1.9; Ro 13.12

2:9: 1Jn 4.20 **2:10:** Ro 14.13 **2:11:** Jn 12.35

tukgwan egisak. Pilin tuk da dabili sopmak, do uñungwan agek dukwan agisak uñun burı dima pisosok.

12 Miñat monjiyono, Kristo dakon man do aŋek Piŋkop da yokwisi yopmaŋ damgut. Uñun do aŋek on papia mandaŋ damisat.

13 Dat kabi, amin uñun wasok wasogikon egipgut da egisak uñun nandaŋ iman. Uñun do aŋek on papia mandaŋ damisat. Wili gimoŋi, ji Yokwi Ami kili abin yipgwit. Uñun do aŋek on papia mandaŋ damisat.

14 Miñat monjiyo, ji Dat pakyansi nandaŋ iman. Uñun do aŋek on papia mandaŋ damisat. Dat kabi, amin uñun wasok wasogikon egipgut da egisak uñun nandaŋ iman. Uñun do aŋek on papia mandaŋ damisat. Wili gimoŋi, ji amin tebaisi, ae Piŋkop dakon gen ji da buron tebaisi tosok, ae Yokwi Ami kili abin yipgwit. Uñun do aŋek on papia mandaŋ damisat.

On miktim dakon yo morap do but dasi dima galak tonej

15 On miktim gat ae yo morap miktimon tonj uñun do but dasi dima galak toni. Amin kinda on miktim do but dasi galak taŋ imisak amin Dat but dasi dima galak taŋ imisak.

16 On miktim dakon aŋpak yokwi morap uñun Daron da dima abar. Aŋpak uñun yan: yokwi ak do but kindap agak, ae pindak galaktok, ae yo kabini morapmi taŋ yomaŋ uñun do pibit tidok aŋpak. Uñun kisi on miktim dakon aŋpak.

17 On miktim gat ae galaktok yokwini gat pasul-damal, mani amin kinda Piñkop dakon galaktok yoljak kanj, egip egip dagok dagogi mini egipjak.

Kristo dakon uwalni kili noman tak

18 Miñat monjiyono, abisok mibi bisapmon ek-wamanj. Kristo dakon uwal uñun apdisak dakon geni kili nandawit. Abisok uwalni morapmi kili noman taj, do nin mibi bisapmon ekwamanj yan nandamanj.

19 Uñun amin kabí kalip nin gat egipgumañ da nipmañ kíwit. Mani uñun nin da kabikon nani dima. Nin da kabikon nani tam nin gat sigin egipnom. Mani kilini kíwit uñun da nolisak, uñun nin da kabikon nanisi dima.

20 Mani Telagi Wup kili abidawit, do ji kisisi gen bamí nandañ.

21 Gen bamí díma nandañ yanjon da on gen díma mandañ damisat. Ji gen bamí nandañ, ae gen bamí da top gen díma pañalon asak yan nandañ do anek papia on mandañ damisat.

22 Top amin uñun namín? Yesu uñun Kristo, Piñkop da miñat amin kabiyoni yokwikon ban timitjak do manjikbi amin díma yan yosok amin uñun top amin. Uñun amin uñun Kristo dakon uwalni. Uñun Dat gat ae Monji gat kisi do wasip yosok.

23 Amín kinda Monji do wasip yosok uñun Dat do kisi yosok. Mani amin kinda Monji nandañ gadañ imisat yan yosok uñun Datyo kisi nandañ gadañ imisak.

2:17: Mt 7.21 **2:18:** Mt 24.5,24; 2Jn 7 **2:19:** Ya 20.30 **2:20:**

1Ko 2.15; 2Ko 1.21; 2Jn 2 **2:22:** 1Jn 4.3; 2Jn 7 **2:23:** Jn 5.23; 1Jn 4.15; 5.1

Telagi Wup da gen bami niyiñ dekdak

²⁴ Ji nandan̄ gadat wasañek awit bisapmon gen nandawit uñun tebaisi abidoni. Yañ ani kañ, egip egipji Monjì gat Dat garon tanjakwan egipdañ.

²⁵ Kristo da egip egip dagok dagogi mīni nim do yañ teban tok agit.

²⁶ Top gen dayin̄ba kosit kilegi yipmañ detdañ amīn dakon mibilni nandani do on papia mandan̄ damisat.

²⁷ Mani Kristo da Telagi Wup kili daban abidawit. Uñun ji gat sigin̄ egisak, do namīn amīn da dayin̄det asak yañ do wiśik wiśik agagi mīni. Telagi Wup da iyi yo morap do dayin̄ dekdak. Ae gen morap dayisak uñun top dima, bamisi ban̄ dayisak, do Telagi Wup da dayin̄ dekdak uñun da aripmon Kristokon gadañek egipni.

Nin abisok Piñkop dakon gwakni kab̄i ekwamañ

²⁸ Miñat monjì kabino, ji Kristokon gadani. Yañ anjakwa abiñ noman̄ tosak bisapmon nin tebaisi agek iñjamnikon mayaktok dima paneñ.

²⁹ Kristo uñun amīn kilegisi yañsi nandamañ, do uñunyo kisi nandamañ, amīn morap anjpak kilegi añ uñun Piñkop dakon gwakni kab̄i ekwañ.

3

¹ Mao, Dat da nin do but dasi galak tan̄ nimisak uñun madepsi daman. Piñkop dakon gwakni kab̄i yañsi niyisak. Asi, nin Piñkop dakon gwakni kab̄i ekwamañ. Miktim amīn da Piñkop dima nandan̄ imgwit, uñun do añek ninyo kisi dima nandan̄ niman̄.

2 Not kabī, nin abisok Piñkop dakon gwakni kabī ekwamañ, ae don egip egip niañ egipdamañ uñun dima nandano pisosok. Mani yan nan-damañ, Kristo da abiñ noman tosak bisapmon Kristo bamisi kokdamañ, do nin iyí yombemsi da egipdamañ.

3 Amín morap uñun do nandañ teban tanek ek-waŋ amín uñun Piñkop da dabilon gwaljigi minisi egip do pini aŋ. Yan aŋek Kristo gwaljigi minisi egisak uñun yombem gin ekwaŋ.

4 Yokwi aŋ amín uñun Piñkop dakon gen teban yapmaŋgar. Yokwi agak uñun gen teban yappyap aŋpak.

5 Ji nandañ, Kristo uñun diwarí wiririt do abiñ noman tagit, ae iyíkon diwarini minisi.

6 Amín kinda Kristokon egisak kaŋ yokwi dima asak. Amín kinda yokwi sigin asak kaŋ, uñun Kristo bamisi dima nandañ imisak.

7 Miŋat monji kabino, amín da kosit kilegi yiŋmaŋ detni do top dayikdañ do kaŋ kimotni. Amín kinda aŋpak kilegi asak uñun amín kilegi, Kristo yombem egisak.

8 Amín kinda yokwi asak uñun Sunduk dakon amín, nido wasok wasogikon da Sunduk uñun yokwi sanbek sanbek agit da asak. Piñkop dakon Monji uñun Sunduk dakon pi tuwil paŋtasik ak do abiñ noman tagit.

9 Amín kinda Piñkopmon da altosok uñun Piñkop dakon egip egipni uñun amín on tosok, do yokwi dima aŋ aŋ asak. Piñkopmon da altaŋbi, do yokwi aripmi dima aŋ aŋ asak.

10 Piñkop dakon gwakni kabı ae Sunduk dakon gwakni kabı yanjon da kokwinigek nandamañ. Amin kinda an̄pak kilegi dıma asak, uŋun Piñkop dakon monji dıma. Ae amin kinda paŋmuwukbi notni do but dasi dıma galak taŋ yomı̄sak, uŋun Piñkop dakon monji dıma.

Yesu da amın do but dasi galak taŋ yomyom dakon an̄pak noligít

(Kılapmi 3.11-5.21)

Nin kalon kalon amın do but dasi galak taŋ yomneŋ

11 Nin Kristo wasaŋek nandaŋ gadaŋ iŋgumaŋ bisapmon gen kili nandagimaŋ uŋun yaŋ: Nin kalon kalon paŋmuwukbi notnin do but dasi galak taŋ yomı̄n yomı̄n aneŋ.

12 Ken da agit uŋudeŋ dıma aneŋ. Uŋun Yokwi Ami dakon amın egek padige anjakban kımakgit. Mibili nido anjakban kımakgit? Iyi dakon an̄pak uŋun yokwi, ae padige dakon an̄pak uŋun kilegi, mibili yaŋ do agit.

13 Not kabı, miktı̄m amın da nandaba yokwi tok an̄damni kaŋ, dıma wurıpdatni.

14 Nin paŋmuwukbi notnin diwari do but dasi galak taŋ yomamaŋ. Yan aman do an̄ek yaŋ nandamaŋ, nin kımot dakon kosit kili yipgumaŋ da egip egip dakon kosit naŋ yolgamaŋ. Amin kinda amın do but dasi dıma galak taŋ yomı̄sak uŋun amın kımot da kosiron sigin agisak.

15 Amin kinda notni do nandaba yokwi tok an̄ imı̄sak kaŋ, uŋun amın uŋun amın dapdap amın

kında. Disi nandaŋ, amin dapdap amin uŋun egip egip dagok dagogi mīni dīma tīmīkgaŋ.

16 Nin amin do but dasi galak taŋ yomyom dakon aŋpak bamisi uŋun nandamaŋ, nido Yesu uŋun nin paŋpulugok do egip egipni paregek kīmakgīt. Ae ninyo kīsi paŋmuwukbi notnin paŋpulugok do egip egipni paregek kīmotneŋsi.

17 Mani amin kīnda miktīm dakon yoni taŋ īmīŋjakwa notni kīnda wadak wadak aŋek egakwan kaŋek bupmī nandaŋ īmīŋek dīma aŋpulugosak kaŋ, Piŋkop da amin do but dasi galak taŋ yomisak uŋun dakon aŋpak uŋun amīnon dīma tosok.

18 Mīŋat monjīyono, amin do but dasi galak taŋ yomneŋ uŋun genon dagin dīma yoneŋ, aŋpagon da bamisi aneŋ.

Paŋmuwukbi Piŋkop da dabilon tebaisi atni

19-20 Nin amin do but dasi galak taŋ yomaman kaŋ yaŋsi nandamaŋ, gen bamī yolgaman. Ae but-nin da nin paŋkīligek gen yaŋ nimisak kaŋ, Piŋkop da dabilon butnin yawori tosak, nido Piŋkop da yo morap kīsi nandaŋ mudosok, ae nandak nandakni da butninon nandak nandak toŋ morap uŋun yapmaŋ mudosok.

21 Not kabī, butningwan da nin gwaljīgi mīni yaŋsi nandamaŋ kaŋ, Piŋkop da dabilon pasol pa-soli mīni atneŋ.

22 Nin gen tebani yolgaman ae aŋpak aneŋ do galak tosok uŋun amāŋ, do bīsiron da yo nido iyaman uŋun nimisak.

23 Gen tebani uñun yanj: Monji Yesu Kristo nandan̄ gadan̄ imneñsi, ae iyi niyigit uñuden̄ ḡin am̄in do but dasi galak tañ yomneñ.

24 Am̄in k̄inda gen tebani guram̄ikdak uñun am̄in Piñkopmon egisak, ae Piñkop uñun am̄inon egisak. Piñkop da Telagi Wupni nimgut, do nin yanjsi nandamañ, Piñkop ninon egisak.

4

Ji wup mibili mibili kokwin ani

1 Not kab̄i, on mikt̄imon komb̄i am̄in toptopmi morapm̄i ekwañ, do am̄in da abiñek Piñkop dakon Wup da gen on nimik yan dayin̄ba kañ, tepmi d̄ima nandan̄ gadani. Asi, Piñkop dakon Wup da gen yomik bo d̄ima, yanj do pañkiligeñ pindatni.

2 Piñkop dakon Wup da pi asak bo d̄ima yanj da kañ nandan̄yo ani: Am̄in k̄inda da Yesu Kristo uñun am̄insi dagagit yanj yosak kañ, uñun Piñkop da yabekdak yanj nandan̄ imni.

3 Mani am̄in k̄inda Yesu do yanj d̄ima yosak kañ, uñun Piñkop da d̄ima yabekdak, uñun Kristo dakon uwalni dakon wup da yabekdak. Uñun don apdisak yanj kili nandawit. Uñun kili abik da mikt̄imon egisak.

4 Miñat monj̄iyono, ji Piñkop dakon am̄in kab̄i ekwañ. Wup jikon egisak uñun da wup yokwi mikt̄im am̄inon pi asak uñun yapmañdak, do ji komb̄i am̄in toptopmi uñun kili pabiñ yopgwit.

3:23: Jn 6.29; 13.34 **3:24:** 1Jn 4.13 **4:1:** Mt 7.15; 1Tes 5.21;
1Jn 2.18; 2Jn 7 **4:2:** 1Ko 12.3 **4:3:** 1Jn 2.18 **4:4:** Mt 12.29;
1Jn 5.4-5

5 Uñun amin kabı uñun miktımon nani, do gen yoŋ uñun miktımon nani baŋ yanjakwa miktım amin da geni nandaŋ yomaŋ.

6 Nin Piŋkopmon nani. Piŋkop nandaŋ iماŋ amin uñun da genin nandaŋ nimaŋ. Mani amin Piŋkopmon nani dıma uñun da genin dıma nandaŋ nimaŋ. Yaŋon da Wup bamı ae wup toptopmi kokwin amaŋ.

Piŋkop do but dasi galak taŋ imneŋ kaj, amin do yaŋ gin aneŋ

7 Not kabı, amin do but dasi galak taŋ yomyom anpak uñun Piŋkopmon da abısaກ, do amin do but dasi galak taŋ yomneŋ. Amın morap amin do but dasi galak taŋ yomaŋ uñun Piŋkopmon da altaŋbi, ae Piŋkop nandaŋ iماŋ.

8 Piŋkop uñun but dasi galak taŋ yomyom dakon ami, do amin kında amin do but dasi dıma galak taŋ yomısaກ uñun Piŋkop dıma nandaŋ imisak.

9 Piŋkop da iyı dakon Monji kalonjı naŋ nin da egip egip uñun obakon da abıdoneŋ do yabekban miktımon pıgıt. Piŋkop yaŋ anek nin do but dasi galak taŋ nimısaກ uñun noligıt.

10 Amın do but dasi galak taŋ yomyom anpak uñun yaŋ: Nin da Piŋkop do galak taŋ imgumaŋ uñun da yo bamı dıma agıt, mani Piŋkop da nin do but dasi galak taŋ nimınek Monji yabekban nin dakon diwari wirirıt do kimakgit.

11 Not kabı, nin do but dasi galak taŋ nimınek yanjsı agıt, do nin kalonjı kalonjı amin do but dasi galak taŋ yomiŋ kimotneŋsi.

12 Amın kında da Piŋkop dıması kağıt, mani nin

4:5: Jn 8.47; 15.19 **4:9:** Jn 3.16 **4:10:** Ro 5.8-10; 1Jn 2.2 **4:12:**

Jn 1.18

amin do but dasi galak taŋ yomneŋ kaŋ, Piŋkop ni-non egisak, ae but dasi galak taŋ yomyom aŋpakni uŋjun ninon bamisi tosok.

13 Piŋkop da Wupni nimgut, do nin Piŋkopmon ekwamaŋ ae Piŋkop ninon egisak yaŋsi nandamaŋ.

14 Ae Dat da yo agit uŋjun kili kagimaŋ, uŋjun Monji yabekban miktim amin kisiſi yokwikon baŋ timit do pigit. Nin uŋjun dakon yaŋ teŋeŋok amar.

15 Amin kında da Yesu do asi Piŋkop dakon Monji yaŋ yosok amin Piŋkop uŋjun aminon egisak, ae uŋjun amin Piŋkopmon egisak.

16 Nin nandamaŋ, Piŋkop da nin do but dasi galak taŋ nimisak, ae nin uŋjun dogin nandaj gadamaŋ.

Piŋkop uŋjun but dasi galak taŋ yomyom aŋpak dakon ami. Amin kında but dasi galak taŋ yomyom aŋpak aŋek egisak uŋjun amin Piŋkop gat ekwamal, ae Piŋkop uŋjun amin gat egisak.

17 Nin yaŋsi egipneŋ kaŋ, but dasi galak taŋ yomyom dakon aŋpak ninon bamisi tosak. Nin on miktimon Kristo yombem da ekwamaŋ, do Piŋkop da amin kokwin asak bisapmon pasol pasol díma aneŋ.

18 Amin kında amin do pakyansi but dasi galak taŋ yomisak uŋjun pasol pasol díma nandisak. Butdasi galak taŋ yomyom dakon aŋpak egip egipninan bamisi tosak kaŋ, pasol pasol yolban kiŋ mudosak. Kobogi yokwi timitdamaj yaŋ do aŋek pasol pasol nandamaŋ. Amin kında pasol pasol nandisak uŋjun amin but dasi galak taŋ

yomyom dakon aŋpak egip egipnikon bamisi dima tosok.

¹⁹ Piŋkop da mibiltok nin do but dasi galak taŋ nimgut, do nin amin do but dasi galak taŋ yomamanj.

²⁰ Amiň kinda “Nak Piŋkop but dasi galak taŋ imisat” yan yosak, mani paŋmuwukbi notni kinda do nandaban yokwi tok aŋimisak kaŋ, uŋun top amin kinda. Amiň kinda notni noman pindakdak uŋun but dasi dima galak taŋ yomisak, uŋun amin Piŋkop dima kokogi uŋun but dasi arıpmi dima galak taŋ imisak.

²¹ Kristo da gen teban kinda nimgut uŋun yan; Amiň kinda Piŋkop do but dasi galak taŋ imjak kaŋ, paŋmuwukbi notni do yan gῖnsi asak.

5

Miktim dakon tapmim abiŋ yipmaŋgamaŋ

¹ Amiň morap Yesu uŋun Kristo, Piŋkop da miňat amiň kabini yokwikon baŋ timitjak do manjikbi amiň yan nandanj gadaŋ uŋun amiň Piŋkopmon da altaŋbi. Amiň morap dat kinda do but dasi galak taŋ imamaŋ uŋun miňat monjiyoni kisi do yan gîn nandanj.

² Nin Piŋkop but dasi galak taŋ imamaŋ ae gen tebani guramikgamaŋ kaŋ nin yaŋsi nandaneŋ, nin Piŋkop dakon miňat monjiyoni but dasi galak taŋ yomamanj.

³ Piŋkop but dasi galak taŋ imamaŋ kaŋ, nin gen tebani guramitneŋ. Ae gen tebani uŋun guramit do jîgi dima pamanj,

4 nido amin morap Piñkopmon da altaŋbi uŋjun da miktim dakon tapmim abin yipmaŋan. Nin nandaŋ gadatnin do anek emaron teban tanek miktim dakon tapmim abin yipmaŋamaŋ.

5 Namin dasi on miktim dakon tapmim abin yipmaŋdak? Amín Yesu do Piñkop dakon Monji yaŋsi nandaŋ gadaŋ uŋjun da.

Piñkop Monji dakon gen

6 Yesu Kristo uŋjun abiniek telagi pakbi sogit, ae yawini tilak kindapmon tagalgit. Pakbi gin dima sogit, yawini yo kisi tagalgit. Telagi Wup, gen bami dakon amisi, uŋjun da Yesu Kristo dakon mibili yan teŋteŋok asak.

7-8 Telagi Wup gat ae pakbi gat ae yawi gat uŋjun kapbi da Yesu Kristo do yan teŋteŋanba gen kalonji asak.

9 Amín da gen yon uŋjun nandaŋ gadamaŋ, mani Piñkop da Monji do gen yagıt uŋjun da amín dakon gen yapmaŋdak.

10 Amín kında Piñkop dakon Monji do nandaŋ gadasak uŋjun Piñkop da gen yagıt uŋjun abidaŋek burikon yipmaŋdak. Mani amín kında Piñkop da Monji do gen yagıt uŋjun nandaban bami dima asak kaŋ, uŋjun amín Piñkop do top amín kında yan yosok.

11 Piñkop da Monji do yan yagıt: Uŋjun da egip egip dagok dagogi mīni nimdosı yagıt. Uŋjun egip egip dagok dagogi mīni Monjikon tosok.

12 Amin kında egip egipnikon Piñkop dakon Monji gat kalonji ekwamal uŋjun amín egip egip

dagok dagogi mīni kīli abīdagīt. Añakwan amīn kindā Monjī gat kalonjī dīma ekwamal uñun amīn egip egip dagok dagogi mīni dīma abīdosok.

*Egip egip dagok dagogi mīni kīli abīdagīman
yanjsi nandaneñ*

¹³ Piñkop Monji dakon man do nandañ gadañ imān amīn, ji da egip egip dagok dagogi mīni kīli abīdawit yanjsi nandani do anek gen on mandan damisat.

¹⁴ Do but bamori mīni iñamíkon agek yanjsi nandaneñ, nin Piñkop dakon galaktok yolek bīsit iyineñ kanj, bīsitnin nandañ nimdisak.

¹⁵ Bīsitnin kisi nandañ nimisak yanjsi nandaman kanj, yo nido bīsit iyamañ uñun abīdokdaman yanjsi nandaneñ.

¹⁶ Amīn kindā da pañmuwukbi notni kindā kanjakwan wupni arīpmī dīma kimotjak da arīpmón yokwi kindā asak kanj, bīsit añ iban Piñkop da egip egip imjak. Nak wupji dīma kimotni da arīpmón yokwi añ uñun do yosot. Yokwi kindā tosok uñun anek wupji wagil kimotdañ. Nak uñun do bīsit ani do dīma yosot.

¹⁷ Añpak morap kilegi dīma aman uñun kisi yokwi. Mani yokwi diwari uñun da kimot dīma ajanlon añ.

¹⁸ Nin nandaman, Piñkopmon da altanbi miñat amīn morap uñun yokwi dīma añ añ añ. Piñkop dakon Monji da pañkutnosok, do Yokwi Ami da arīpmī dīma igayisak.

19 Nin nandamañ, nin Piňkop dakon miňat monjiyoni ekwamañ, mani amin díwarí morap Yokwi Ami da kilani asak.

20 Nin nandamañ, Piňkop dakon Monji da abinj Piňkop bamisi nandañ imneñ do butnin paban pisagiman. Nin Piňkop bamisi gat ae Monji Yesu Kristo gat gadat gadat agiman. Yesu Kristo uňun Piňkop bamisi, ae egip egip dagok dagogi miňi dakon mibilisi.

21 Miňat monjiyono, ji kokup kídat* da kagikon egipni.

* **5:21:** Kokup kídat uňun Piňkop yípmánek yo ninañ egip egipgokon yo madep yan nandisal uňun da kokup kídatgo asak.

**PINKOP GEN
The New Testament and Psalms in the Yopno Language
of Papua New Guinea
Nupela Testamen na Buk Song long tokples Yopno long
Niugini**

copyright © 2010 Wycliffe Bible Translators, Inc.

Language: Yopno

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-01-09

PDF generated using Haiola and XeLaTeX on 28 Dec 2024 from source files dated 31 Aug 2023

b683ce50-d820-5bfc-8471-d8ee080be106